

ఆ సా వే రి



వెంకటరత్నం, బస్తీబతుకు ఇహ యీ జన్మకు విడిచిపెట్టానని భాయంచేసుకున్న తరువాత, - ఏనాడో పుట్టిపెరిగిన మేనమామల గారి ఊరు చేరుకున్నాడు: ముక్కు పచ్చలు ఆరకముందు ఆ గ్రామం వదిలిపెట్టి, - చదువుకోసం బస్తీ చేరుకోవడం మేమిటి! ఇహ అంతే, - మళ్ళీ నాటికి నేడు, - పదిహేనేళ్లకు, - మళ్ళీ ఆ ఊరు తొక్కడం:

వేసంకాలం సెలవలు వచ్చినా యింటికి వెళ్లడమనే మాటే లేదు: మేనమామకు ఏటికి ఏడాదీ బస్తీలో, - ఏదో కోర్టులో ఏ తగాయిదో ఉంటూనే ఉండేది. చుట్టు పక్కల ఘుమారు ఏభై అరవై గ్రామాల తాయూకు దావా తగాయిదాలన్నీ ఈయన చేతిమీదుగానే నడిచేవి. పాపం. ఆ బ్రాహ్మడికి, - బ్రతికినన్నాళ్లు క్షణం తీరికంటూలేదు. పోనీ ఆద్యంతాలకు యింత లప్ప యిచ్చాడా అంటే - అదీ లేదు; ఆ కొంప ఒకటి - మరో రవంత చెక్కా—

ఆ యిల్లు ఒక్కటే - ఒంటికట్టుగా మిగిలింది: అదీ ఇన్నాళ్లనుంచీ దీపంపెట్టే దిక్కు అంటూ లేక, అలాగే అఘోరిస్తూంది, ఉన్నంత మేర ఉంది - కూలినంత మేర కూలింది - ఏదో ఊళ్లోవార్ల పుణ్యమా అంటూ - అసలు నామరూపాలు లేకుండాపోక - అంతంతమాత్రంగా ఉంది.

అమ్మమ్మ పుణ్యమా అంటూ, చెప్పించిన రెండు ముక్కలూ అబ్బినవి. కాని, చెప్పిన బుద్ధులు ఒక్కటైనా చెవికి ఎక్కలేదు. ఆపిడది ఎప్పుడూ ఒక్కటే పోరు - "చెడి పోతావురా, నాయనా పెళ్ళిచేసుకొని ఒక్క యిల్లువాడవి అవరా!—"

పెళ్ళిమాత్రం చేసుకోనంటాడు. నీవు ఏది చెప్పినా చేస్తానుకాని, అదిమాత్రం ఎత్తవద్దంటాడు. పోనీ అని, - అమ్మమ్మ ఊరుకుంటుందా - ఆవిడ ఆ ననా మానలేదు - వీడు అదే జవాబూ మానలేదు.

చదువుకున్న ముక్కలు అక్కరకు వచ్చినవి: తోటి వారందరికన్నా ప్రయోజకు డనిపించుకుంటూన్నాడు. ఊళ్లో నలుగురిచేతా, ఔ ననిపించుకుంటూన్నాడు - వాహినీగానే బ్రతుకుతున్నాడు -

"ఎంత సంపాదించిమాత్రం ఏంలాభం? బ్యాంక్లో డబ్బు మూలుగుతుంటేమాత్రం - అదంతా ఏం చేసుకోను! - ఏ పొణెమూ లేకపోయిన తరువాత-ఇదంతా ఎవరు తినను? నేను హానీ అన్న తరువాత, ఆకలి ఎరిగి, వేళకు పట్టెడు అన్నం పెట్టేదిక్కేనా ఉండదాయ్ - వీడు ఏం కాను? వెయ్యేళ్ళు పండాల్సిన పంట వీడిబ్రతుకు ఎలా వెళ్ల మారను?"

ఇదే ఎంతసేపటికీ అమ్మమ్మగొండాడింపు ! వినడం పరిపాటైపోయి - క్రమంగా, వినిపించుకోకుండా చక్కా బోయేవాడు-

పెళ్లి మాటంటే గిట్టకపోవడానికి - అవతల నాగిస్తూ
న్నది ఏమీ లేదు:

—తను పుట్టినతరువాత, ఇంకా నెలైనా వెళ్లక
ముందే, అమ్మంటూ లేకుండాపోయింది: అమ్మ ఎలా
ఉండేదో తెలియదు: గ్రాయకం వస్తూన్నప్పటినుంచీ -
ఇదొక్కటే గుర్తు - ఎప్పుడుచూసినా, నాన్న తన్ను ఒళ్లో
కూర్చోపెట్టుకునో, - చంకను వేసుకునో, భుజంమీద బజ్జో -
పెట్టుకుని చిచ్చికొడుతూనో - ఎప్పుడూ ఏడుస్తూండేవాడు
వెక్కి-వెక్కి ఏడుస్తూండేవాడు - తన్ను గుండెలకు గట్టిగా
అదుముకుని, - భయం వేసేట్టు బావురుమనేవాడు. గుండెలు
చీలిపోతున్నట్టు రంపకోతగా మూలిగేవాడు-

అదే జ్ఞాపకం: నాన్న పడ్డబాధంతా జ్ఞాపకం-

అమ్మమ్మ కన్నుబుస్సు మన్నప్పడల్లా అమ్మ
జ్ఞాపకం వచ్చేది-నాన్న మూలుగు వినపడేది-

ఎందరితోనో, పేరుపేరువరుసా చెప్పి అమ్మమ్మ విసు
క్కున్నప్పడల్లా- 'ఇదీ సంగతి!' అని విప్పిచెప్పుదా మని
పించేది-చెపితే, ఆ సత్యకాలం మనిషిక ఏం అర్థం అవు
తుంది?- కూతురుని తలచుకుని కుమిలిపోతుంది--

అమ్మమ్మకు, చెటంత కూతురు పోయిందన్న విచా
రంకన్న-అలాటి రుషిలో వెయ్యేళ్ళూ వర్ధిల్లే అదృష్టం
అమ్మకు లేకపోయిందనీ, ఎప్పుడా, ఎప్పుడా అని బ్రతికిన
ఆ నాలుగునాళ్ళూ, కంటికి ఏకధారగా తపస్సుచేసి, తపస్సు
ఫలించి కన్ను మూశాడనీ, నాన్ననే, నాన్న పడ్డ బాధనే
తలచుకుని ఎప్పుడూ ఇదయేది: నాన్నంటే, అమ్మమ్మకు,

ఆ ఉన్న ఒక్క కొడుకుమీదా కన్నగూడా ఎక్కువ లక్ష్యం.

పెళ్ళిమాట ఎత్తితే, అందుకూ అంతభయం! -
 అచ్చటా - ముచ్చటగా, చక్కగా చెట్టాపట్టాలు వేసుకుని
 చిలకాగోరింకలల్లే పోయే, ఏ దంపతుల్ని చూసినా, కర్మం
 తప్పివస్తే - వాడూ అలాగే కుమలిపోవాల్సిందేకదా అని
 పించేది - మనస్సు ఎప్పుడూ శుభం పలికేది కాదు -

2

వెంకటరత్నానికి ఒక్కడే మనసు కలిసిన స్నేహితుడు.
 ఆ ఒక్కడికి పెళ్ళి పేరంటాలు అయినాయి. కాని, ఒక్క
 నాడూ పట్టుమని సుఖపడ్డ పాపానపోలేదు. ఆ చిన్నది, అసలే
 అబ్బనాకారం పిల్లట - ఆ ఏడుకు ఆ ఏడు వచ్చినకొద్దీ ఏమా
 త్రమూ రెక్కోకపోంగా, మరీ మూలిక చెడ్డది: అయినా,
 ఆ అడ్డంకి తీరి, వీడి యింటికి - అంటే రంగళాయి యింటికి
 వచ్చిన వేళావిశేషంకొద్దీ రవంత కోలుకుంది: అది, చివరకు
 మూణ్ణాళ్ళ ముచ్చటే అయినా, అంతలోనే, పెనిమిటికి అర
 చేత వైకుంఠం చూపించింది. చివరకు, అంత బాధపడ
 కుండా, చూసేవారిని బాధపెట్టకుండా కాలం తీరిపోయింది.

— రంగళాయికి ఇంతటి కష్టం వచ్చిందని కబురు
 తెలియగానే, వెంకటరత్నం, ఓ వారంరోజులబాటు మూసిన
 కన్ను తెరవలేదు: ఇంకోవారం రోజులదాకా వీధి మొగం
 చూడలేదు:

ఇంకా ఒంటికి సత్తువ సరిగ్గా చేరుకోకపోయినా, నడిచేందుకు ఓపిక లేకపోయినా, అలాగే యీదుకుంటూ బయలుదేరాడు.

“ఎక్కడికిరా నాయనా, ఇప్పుడూ?” అందిఅమ్మమ్మ: ఫలానిచోటికని చెప్పాడు:

“అయితే యిప్పుడు వద్దులే!” అంది:

“ఏం?” అన్నాడు:

“నువ్వు - వెళ్ళినవాడివి, ఏదో అడ్డదిడ్డంగా వాగు తావు! - బాగుండదు” అని బ్రతిమాలినట్టు చెప్పింది -

“నా కేమంత కళ్ళుమూసుకుపోయినాయనుకున్నావా? వాడలా పుట్టెడు దుఃఖంతో ఉంటే -”

“అదేరా నాయనా, నేను వద్దన్నది! వాడు మళ్ళీ పెళ్ళికొడు కవుతూంటే!”

“ఆఁ!” అని వెంకటరత్నం దద్దరిల్లిపోయినాడు -

“కాకేంరా! - పెళ్ళాం పోతే, పెళ్ళికొడుకు! - ఈపూటే శుభమను అనుకుంటాకుట! - నెల తిరగకముందే, ఆమూడు ముళ్ళూ పడిపోవద్దూ మరి? -” వింటూనే నిలుచున్నవాడు అలా చదికిలపడిపోయినాడు - అమ్మమ్మ తనధోర శిలో పాత ఆలాపన ఎత్తుకుంది:

“అది, ఒక్క ఆ రుషికి చెల్లిందిరా నాయనా! - నాతల్లి, నాకడుపులో చిచ్చుబెట్టిపోయిన తరువాత, ఆ నాయన ఒక్క నాడు పట్టమని ఇంత అన్నం తిన్నాడా, ఏనాడైనా కంటి నిండా, ఆదమరచి నిద్రపోయినాడా! - అలా, ఏడ్చి ఏడ్చి -”

వెంకటరత్నం ఒరదూసిన కత్తలే బయలుదేరాడు.

రంగశాయిని, నమిలి మింగేదా మన్నంత కోపంగా ఉంది: వీడూ ఓ మనిషేనా!- వీడిదీ ఓ బ్రతుకేనా? —

-గుమ్మం ఎక్కుతూనే, అనవలసినవి నాలుగూ అనేశాడు, మొగానే! పట్టుకు దులిపేశాడు.

రంగశాయి, దేనికీ సమాధానం చెప్పకుండా, వింటూ తలవంచుకు కూర్చున్నాడు. కొంతసేపటికి తలఎత్తి, మొండి చూపు చూశాడు: అక్కడున్న పెద్దమనుష్యులలో ఒకరు కల్పించుకున్నారు.

- “చాలేవయ్యా అనవసర ప్రసంగం” - మహా కొమ్ములు మొలిచినట్లు మాట్లాడుతున్నావ్ - పిలవనిపేరం టంగా వచ్చి, ఏమి టీ ఆగడం!-ఇది కుటుంబ వ్యవహారం!-”

అలా వాగుతున్న చౌడ వాచేట్టు కొట్టడం వెంకట రత్నం చేతులో పనే!- కాని, అసహ్యంవేసి, కొంచెం అంచాడించాడు: ఇంతలో, ఈతణ్ణి ఎగుగున్న మరోవృద్ధు అను నయంగా ఇలా మొదలు పెట్టాడు-

“అలాక్కాదు నాయనా!”

“ఇది, ప్రపంచధర్మం - ఎంత దుఃఖం వచ్చినా, శరీరఇంద్రియ వ్యాపారము లున్నవి చూశావూ, అవియథా రీతిని సాగుతుండవలసిందే! ఇది కేవలం భగవన్నిర్దిష్టము బాబూ-”

వెంకటరత్నం ఒళ్ళు మరచిపోవడానికి ఇంతకుమించిన పుత్రేపు అక్కరలేదు.

ఆవృద్ధు ఎక్కడకు తేలుస్తాడో తనకు తెలుసును- మనిషిపోతే పోయిందే అనుకో-పుట్టెడు దుఃఖమే అనుకో,

అందుకని, నిత్య - నైమిత్తిక కర్మాకాండ ఏది మానాడు!-
పోయినవాళ్ళకోసం అఘోరిసూక్ష్మాద్భుతం ఇహ ఆబ్రతుకు
ఏంకాను? - ఉసూరుమంటూ రోజులు ఎలా వెళ్ళమారను? -
ఇదే ధోరణి కాదా? -

ఈ ముక్కలన్నింటికీ తలదన్నే సబబైన సమాధా
నాలు వెంకటరత్నానికి తెలియకనా?

-“ఏంబాబూ, సరేగానీ, ఇలా కాకుండా, మరో
లాగు జరిగిం దనుకోండి! - పిల్లదే ఉండి, చిన్నవాడే కన్ను
మూశా డనుకోండి! - అప్పుడూ ఇదేనా తతంగము? -
ఆశ్రయం ఏమీ లేనిదే, పండితుడికీ, వనితకూ లతకూ
బ్రతుకు తెరువు లేదని, పెద్దలు సెలవిచ్చిన మాటే కద! -
అందుకని, ఏడుపులూ పెడబొబ్బలూ మానిపించి, మళ్ళీ
పెళ్ళిపందిరి వేయించే వారేనా? -”

ఇలా ఢీ అంటే, అవతల పెద్దమనిషి, సవ్యంగా సమా
ధానం చెప్పడం మానేసి, మొగం కండలు చించుకుని,
గంపంత యాగీచేసి, అందరూ కలిసి తన్ని తరిమేసినంత
రథస చేస్తారని గూఢిగా తెలుసు: ఆయనకు జవాబు చెప్పడం
అనవసరం: - ఆ మొగంవంక చూస్తేనే, మీద తేళ్ళూ
జెర్రులూ ప్రాకినంత కంపరం ఎత్తుకొచ్చింది. ఆయన నయ
గారాలు వింటూంటే పరమ అసహ్యం వేసింది:

ఉవ్వెత్తు తామసం దిగ్మింగుకుంటూ, కొట్టినట్టు
లేచి నిలుచున్నాడు; మండిపడుతూ వచ్చేస్తున్నాడు:

రంగళాయి, సిగ్గుబిడియమూ లేని మొగం పెట్టుకుని,
లేచినచ్చి—

“సాయంకాలముకలుసుకుంటానులేరా!-” అన్నాడు.

“వద్దు—ఈ జన్మకు నీమొగం చూపించవద్దు—”
మెడనరాలు బగుసుకుపోయినట్టు రిక్కించి, తనలో తాను
గొణుకుకున్నాడు—వచ్చేశాడు—

—జ్వరం వచ్చినా బాగుండిపోను. ఒళ్ళు తెలియ
కుండా మూలుగుతూ పడిఉండేవాడు—కాక తగలకపోగా,
మెడకు తాడుపోసి, గాడినూతిలో, దింపినట్టుంది : నెత్తి
మీద వేయికొండలపెట్టు ఏదో పెద్ద గుయ్యారం పడట్టు
ఉంది : నోటికి వచ్చినట్లు తిట్లన్నా పెగిలినా, కొంత ఇదిగా
ఉండేది : మాటంటూ పెగలదు : ఎదురొమ్ములో కుతకుత
లాడిపోతూంది—

కాని—అలా పట్టూ విడువూ అంటూ లేకుండా,
తిని - కూచుని భాయలా తెచ్చుకోవడం కూడా విసుగే :

“దేనికి నే నింత బాధపడటం?—

ఒక్క రంగశాయి మొగానే ప్రొద్దుపొడిచిందా ?

లోకంలో నూటికి ముప్పాతిక ఈతీరేగా ?

అందరినీ ఉద్ధరించగలుగుతున్నానా ?

అవకతవకలు మానిపించగలుగుతున్నానా?—

లోకం ఎట్లాపోతే నాకేం?—

నాదోవ నాదీ!— దానిగతి దానిదీ!—

-అని మొండితనం, బొత్తిగా ఉడుకు మోతుతనంగా
వచ్చేదే కాని, నిభాయించుకోలేకపోయేవాడు : వడసారం
ఆ వయసుకే, వెయ్యేళ్ళు నిండిన ఆ చిన్నదాన్ని తలంచు
కుంటే, మళ్ళీ మనసు యధాప్రకారం అయ్యేది.

“-బ్రతికినన్నాళ్లు, అలా, ముక్కుతూమూలుగుతూనే, అలాగే ఓపికా, లేని నవ్వు తెచ్చి పెట్టుకుని, కట్టుకున్న వాణ్ణి సుఖపెట్టాలని ఇదయింది, కాని, తానేంబావుకున్నది? -

అదంతా, వీడు మరచిపోయినట్టేనా? -

కొత్తనీరు వచ్చి, పాతనీరు తుడిచి పెట్టుకుపోయిన తీరేనా? - ఆచిన్నదే జ్ఞాపకం రాకుండా బ్రతికే రాక్షసుడా? -

కాడనుకుందాం : రంగశాయి మామూలుమనిషే అనుకుందాం : లోకాన్నుద్ధరించేందుకే, పెద్దఘటాల పోరు మాపుకునేందుకే, మళ్ళీ గూట దీపం పెట్టే దిక్కుకోసం పట్టుబలవంతాన మొగ్గాడనకుందాం !

ఇహ, ఆ సంసారం ఏం లక్షణంగానో ఉంటుంది : వీడు, ఈ పెళ్ళాంమీద చిరాకు వచ్చినప్పడల్లా, పోయిన దాన్ని తలచుకుంటూ, కంటతడి పెట్టుకుంటూ, నీకన్న అదే మంచిది, గుణవంతురాలు అని, అయినవేళా, కానివేళా ఎంచులు పెడుతూంటే, ఇహ, మరి, దీని మనసు ఎలా ఉంటుంది? - వాళ్ళ ఆయనకు రెండో సంబంధం కాని - తనకు మొదటి అఘోరింపేకదా -

- వీధిబడి అరుగుమీద, ఏ బ్రాసంటి చంటివాడు, బోడిపలకమీద గీతలు గీస్తున్నట్టు, మనస్సంతా, ఇలాటి దద్దమ్మ - ఆలోచనలుగీరుకుంటున్నాయి - పలక విసిరికొట్టినట్టు - మనసు విసిరివేశాడు - అది, చెక్కు చెదరకుండా కప్పలే అంటి పట్టుకుని ఉంది :

ఈ ఆలోచనల్లో ఒక్కటి తనది కాదు : అవన్నీ ఆది

కాలంనుంచీ, ఎందరో గింజుకుంటూన్నవి-పూర్వజన్మకుమల్లె పట్టుకుని బాధిస్తూన్నవి-

క్రీస్తునాధుడు అందరిపాపాలకూ ఆహుతి అయిపోయిన, పంథొమ్మిదివందల ఏండ్ల పైచిలుకు, యీనాడు, ఇంతచదువూ చదివి, ఇన్నీ చూసి, ఇలావాజమ్మలే ఆలోచిస్తూపడుకోవడం తనకూ, తను చదువుకున్న అంతంతలావు పుస్తకాలకూ పరమ - నామర్దా !

కాని, ఇప్పుడు ఏమిటి చెయ్యడం ? - రంగళాయిని పట్టుకుని, పనసకాయకుమల్లె, పప్పు-పప్పు చేస్తేనే-

చేస్తేమటుకు, వీడి ఒక్కడి పీడా విరగడేపోతుంది కాని, లోకం అంతా, డొంకలో పల్లెకు కాయలేగా!-

-గోడకేసి కొడుతున్న బంతల్లే, ఎటు ఆలోచించినా ఎదురుతిరిగి, తనముందరే మళ్ళీ గంతు వేస్తూంది: కొట్టినబొద్దీ మిడిసిపడుతూంది-

-ఇదికాదు, ఉపాయం: వాడికిలేని బాధతనకెందుకూ? - వాడు పుట్టెడు దుఃఖంలో వున్నాడని తను అంగలార్చడం మొందుకూ ? - పురాణాల్లో రుషులల్లే ఏ చెట్టుకొమ్మకొకొ కాళ్ళు తగిలించి, తలక్రిందులుగా వ్రేళ్లాడితేమటుకు, కంటికి కనపడేది అంతేగా! - అదేగా !

ఈబంటిని వాళ్ళకోసం, వీళ్ళకోసం, వృథాగా రొప్పు పెట్టడం ఎందుకూ? - చదువుకునే రోజుల్లో నాలుగు మంచి ముక్కలు చెవినిపడ్డపాపాన దేహాన్నియావత్తూ మడికట్టించి కూర్చోపెట్టడం సబబేనా? -

3

ఉప్పెన వచ్చినప్పుడు-

కెరటం తాటిప్రమాణంగా ఊరిమీదికి విరుచుకు పడ్డప్పుడు-అంత ప్రమాదం కనిపించదు. విసురు తెగిపోయి - మళ్ళిపోతున్నప్పుడే, - ఊరు మొత్తాన్నంతా తుడిచిపెట్టుకు పోతుంది-

తెల్ల వారేటప్పటికి, వెంకటరత్నం మనస్సు, సముద్రపు ఒడ్డున వానకురిసి వెలిసినట్టుంది-అంతా ఏక చదును అయిపో యింది. కాని అడుగుపడితే, ఆ ముద్ర అలాగే హతుకు పోతుంది-

ఎన్నడూ, వంచినతల ఎత్తనివాడు, నిద్రలేచినప్పటి నుంచీ, వెన్నువిరుచుకునే తిరుగుతున్నాడు:

ఏ ఆడపిల్ల చూచినా, గుమ్మటంగా అందంగా కనిపించుతూంది. నడుంవంగిన అవ్వ - కాలుతీసి కాలుపెట్టలేక యీదుకుంటూ పోతున్నా, ఏభై ఏళ్ళక్రితంఎలా నడిచిందో, ఆ నడకే కనబడుతూంది: అందాకా ఎందుకూ, అమ్మమ్మ కూడా, తన కంటికి ఆడదలై కనిపిస్తూంది!

లోకం అంతటా ఒక్కటే క్రియాపదం అర్థం అవు తూంది.

తూర్పువాళ్ళ నూనెగానుగ క్రూరూక్రూగా ఆడు తూంది: కళ్ళకు గంతకట్టుకున్న ఎద్దు లాగుతూంది - పిటపిట లాడుతూ, ముక్కుకు సత్తు అంటిన పడుచు, రవిక లేకుండా, పిట్టు తిరగదోడుతూంది, నూనె ఓడుతూంది-

మోటార్లు బాగుచేసే షెడ్యూల్లో, ఏదో కారుకు, ఇంజన్ అంతమేర బావురుమంటూ ఉంది. టూల్ బాక్స్ లో రకరకాల రెంచిలూ అడదిడంగా పడివున్నాయ్-చక్రాన్ని బోర్ గిలా పడేసి, ఎవరో పడుచువాడు, బలవంతంగా టైర్ వెకలిస్తున్నాడు, టైర్ పెనుగులాడుతూంది.

టెల్లి గాఫ్ స్తంభందగ్గిర, తీగెలచుట్టలు చెల్లా చెదురుగా పడివున్నాయ్-దొరువులో దిగి, కారుదున్నపోతు మొండికొమ్ములతో ఒడ్డు రాసాడుతూంది-

చాకలివాళ్ళ రేవులో నాపబండమీద బావురుకప్పు గుండె, లయగా కొట్టుకుంటూంది-గాలిపటంగీ క త్తిరింపలే, తొడలు జమ వేసి ఉ త్రరీయం మొలకు చుట్టుకున్న చాకలిది, ఉదికిన బట్టలు కండెలలే పిండి, రావిగా విసిరివేస్తూంది-

చేనంతా కుళ్ళగిస్తూ, నాగలికర్రు చాలుచేసుకు దిగి పోతూంది-

-ఏది చూసినా బూతే కనిపిస్తూంది-

కాలువగట్టు వెంటే నడిచిపోతున్నాడు. బాటంతా, వానకు తడిసి ఎండకు ఎండి, ముడతలు ముడతలుగా పొత్తి కడుపల్లె తగులుతూంది-కనుచూపుమేరలో, కొండనడి నెత్తిన మబ్బు రాచుకుపోతూంటే పైట తొలగినట్టు, కొండగుబ్బ, కొట్టొచ్చినట్టు కనిపించుతూంది.

లాకు దగ్గిరకు వచ్చింది: అంతమేరా మొక్కలు పువ్వులు పూస్తున్నాయి. నిమ్మగడ్డి క త్తిపదునుగా గుబురుకట్టి పెరిగింది: వచ్చే పడనల్ని ఆకట్టుకునేందుకు లాకుతలుపులు

విచ్చుకున్నాయి, పడవల్ని కబళించుకున్నాయి - హోరుగా
లాకు నిండుతూంది -

కొమ్ములు వచ్చీరాని మేకపోతు, బొడ్డుపూడని లేగ
దూడను కుమ్ముతూంది. లేగ మువ్వలై చిందుతూంది. కన్నె
చరలోనే పడివున్న గోపూ గోపూ కలయబడుతున్నాయి -
అల్లంతదూరాన పసిరిక నంజుతూ, పొదుగు బలిసిన మరోటి
పోతలై ముందుకు దుమికి, మొగతీవి నటించ బోతూన్నది -

-కొజ్జాల డోలక్ మోగుతూంది - గసిగలాగా ఉన్న
రవికా కోకా లయ తప్పకుండా ఆడుతున్నాయి: చోద్యం
చూస్తూన్న మూకలోంచి, ఓ చిన్నవాడిని ఎగరేసి అందు
కుని, కొండలు బద్దలెనట్టు ముద్దెట్టుకుంది, గుసుమూతి.

చిన్నవాడు విలవిలలాడుతూ క్రిందికి జారిపోయి -
“గుచ్చుకుంది!” అని వెక్కి వెక్కుతూన్నాడు -

కొజ్జా, చిన్నవాడి చెంపలు పుణికి, కణతను మెటి
కలు విరుచుకుని, పైటలోంచి సూది లాగి, అందరికీ
చూపించి, విరగబడి నవ్వి, సూది మునిపంట కరచుకొని,
మళ్ళీ చిందుమన్నది -

చోద్యంగా మూగిన మూకంతా, రకరకాల పకాల్
మన్నది - వెంకటరత్నం, నవ్వే మొగాలన్నీ. పరకాయించు
తున్నాడు. ఆ నవ్వులన్నీ గాలివాటాన పోతున్నాయి:
అన్నింటికన్నా అచ్చంగా మరో నవ్వు, తనలో తాను
నవ్వుకుంటూన్నట్టు, తన కొక్కడికే వినబడుతూన్నట్టు,
అనిపించింది.

అదిగో, ఆ పడుచే నవ్వుతూంది : నూనెకారే

కొప్పులో, సిగపాయను అంక, పొటకరించిన గన్నేరు పూలు, ఒడినిండే బంతిపూలు, సందెడు జనపకట్ట, కట్టలో కొడవలి-

చూసిన చూపు నాటి, నవ్వు ఆపేసుకుంది. తలవంచుకు తప్పుకుపోయింది. మెడకు పగ్గంపడి లాక్కుపోతున్నట్టు అటే పోతున్నాడు-

తోపులోకి మళ్ళింది గన్నేరు. మలుపులో అడుగు ఆపి, ఇటే చూసింది-అల్లంత చేరువనే, రక్కిసపొద చుట్టు తిరిగి, ఆనవాలుగా ఆగింది-

తల ఎత్తి చూసి తల వంచుకొని నవ్వింది. నిలువు నిలువునా ఝల్లునున్నది-మెడమీది నరం గుటకపడట్టు కొట్టుకుంటూంది-

సందిట జనుంకట్ట చెట్టువారకు నిలవేసింది ఒడి మలివేసి, బంతిపూలు, పంచెగుడ్డలో దూముడి వేసింది. కిక్కురు మనకుండా ఉంది.

చెట్టుపెణకు, కొప్పు అదిమి, మెడ రిక్కించింది. ఒళ్ళు విరుచుకుంటున్నట్టు చేతులు జాచింది:

వెంకటరత్నం - వెన్నంటి వానజల్లు కొడుతూంటే, పరిగెత్తుకుపోయే బడిపిల్ల కాయలై - దోవ నలగదొక్కుకుంటూ అక్కడనుంచి దూసుకున్నాడు-

పడుచు, పోయేమనిషి వాలకం చూసి, మునిపళ్ళు బిగించి, ఈల వేసినట్లు తుప్పుక్కుమని, చీరెకుచ్చెళ్ళు జాడించి నట్లు విదిలించుకుని - సందిటకు జనపకట్ట అందుకుని- అడుగువేసి, వాటంకుదరక-కట్టను గుండెకు అదుముకుని,

గరిపొడిచినట్లు, మెట్టదిగి - అల్లతదూరాన తోపుమాటున
ఉన్న గూడానికి కాలిబాట అందుకొని, ఆగి - నలువంకలా
పరకాయించి, - దూరపు చేలో, - ఇంకా జనుము తెగ
వేస్తూన్న మనిషిని పొడగట్టి, - చెంపలు కంది - పెదవి,
కన్నా తెరచుకొని, కొమ్మువిరపుగా, మడి తొక్కుతూ,
అడంపడి సాగిపోయింది-

—వెంకటరత్నం యిటు పరుగెత్తుతూనే ఉన్నాడు-
ఆడుతూన్న కొజ్జా, ఈపోకడ ఓరకంట నూసి, ఆడే ఆట
ఆపకుండానే - అనువుగా, పాడే పదానికి ఊతగా, ఈల
కొట్టాడు - మరోకొజ్జా, - అట్టహాసంగా, డోలక్ ఊతంగా
కాలెతిపటి ముక్తాయించి, ఒక్క గిర్రుకొట్టాడు-

వెంకటరత్నం ఇంకా పరుగెత్తుతూనే ఉన్నాడు-
ఎటో తెలియకుండా-

ఏనాడో ఆహుతి అవుతూంటే, ఆ రేపేందుకని అట్ట
హాసంగా మోగుతూ, కుమ్ముకుపోయే అయోమయమల్లే
ముక్కుకు సూటి కాలికి అందిపుచ్చుకుని, దూసుకుంటు
న్నాడు - నడిచే సమ్మర్దం, ఆభాటి పసిగట్టి, అలవోకగా,
దూరదూరానే తప్పకుంటూంది.

రోడ్డుకు అడ్డంతిరిగి నిలుచుని, - వేదాంతంలోంచి
శృంగారంలోకి మళ్లేందుకు విశ్వప్రయత్నం చేస్తూన్న బస
వన్నమాత్రం అలా మ్రాగన్నుగానే ఉన్నాడు. ఎంతసేపటి
నుంచో జలదరింపుగా, కాచుకుని విసిగిపోయిన, లేగ, ఆపోయే
పోకడ జాలులో కులికి, కట్టు తెంచుకున్నట్టు కుప్పించి పరవడి
తొక్కుతూ, నాధేశ్వరుణ్ణి, ఓపికున్నంతగా వెక్కిరిస్తూంది-

వెంకటరత్నం, కాలు యింకా ఆగలేదు - మోకాళ్ళ పర్వతం ఎక్కుతూన్న అర్భకుడల్లే తూలులో అడదిడంగా, తనకు తానే బందాలు పడుతూన్నంత ఉత్కృష్టంగా, గాలిని డిక్కికొడుతూన్నట్టు సాగుతున్నాడు-

-రంగశాయి ఎదురువస్తూ ఆసాడు-

‘ఏమిటిరా, అబ్బీ! ప్రళయం?’

‘ఎందు కంత రొప్పు?-

‘ఏం తప్పు చేశావ్ - ఇలా పారిపోవడానికి?-

-ఆపగానే రొప్పు ముంచుకొచ్చింది - వెంకటరత్నం గొంతుక, మాటల్లో లేని తిట్లు తిడుతూన్నట్టు-కత్తులు రాపాడుతూన్నట్టు-ఎగశ్వాసలో కొరకొరలాడుతూంది-

రంగశాయి, వీడి అవస్థ ఏమాత్రమూ ఖాతర్ చేయలేదు. మాటవరుసకు పలుకరించినట్టు - జవాబు వచ్చే లోగా, అనవలసిన నాలుగూ, నాలుక చివర ఉన్నవి దులిపేసుకున్నట్టు అని, తన ధోరణిలోనే వాగుడుకు దిగాడు:

చేతిలో ఉన్న పత్రిక విప్పాడు - పేజీ పరకాయించి తీశాడు - ‘ఇదిగో చూడు మనప్రతాపం!’ అన్నంత ధీమాతో, జండా ఎత్తిపట్టుకున్నట్టు ఝళిపించాడు।-

ఆ పేజీలో-రంగశాయి పుస్తకట్టిన కీర్తి శేషురాలి బొమ్మ, రెండు రంగుల్లో ఉంది: ఆవాలు దిమ్మరించినట్టు పేజీ యావత్తూ క్రిక్కిరిసి అక్షరాలు ఉన్నాయి.

‘సొంతంగా బ్లాక్ చేయించాను-స్వయంగా, ఒక్క తప్పు లేకుండా అక్కడ పడిగాపులు పడిఉండి, సరిచూశాను:

వెయ్యికాపీలు మక్తాగా పుచ్చుకుని కావలసినవాళ్ళందరికీ, ఎక్కడెక్కడికీ, పోస్తు చేయించాను -

“కాలం తీరిపోతేమాత్రం చిన్నచూపు చూశాననుకున్నావా? ఆయిల్ పెయింటింగ్స్ రెంటింటికి ఆర్డరిచ్చాను బొంబాయిలో. ఒకటి మనసావడిలో ఉంటుంది - మరోటి మహిళామండలి భవనానికి సమర్పించే ఏర్పాటు చేశాను -

“నేను ఎన్నటికీ లోపం చెయ్యనుకోయ్ అబ్బీ! -”

వినగా వినగా నవనాడులూ క్రుంగిపోయినట్టు - అరికాళ్ళనుంచి శీతలం ఎగబ్రాకినట్టు ఒక్కసారి మొద్దయి పోయినాడు.

వెన్నంటి వణుకు పుట్టుకువచ్చి, మలేరియా ఛర్జ్ మన్నట్టు కణకణలాడిపోయినాడు - గద్ద తన్నినట్టు - రంగళాయిని ఎగిరి తన్నాడు - మళ్ళీ, కాలునుకున్నాడు.

- ఆ తాకుడుకు, కాబోయే పెళ్ళికొడుకు - పడి - బెణుకలే ఎగిరిపడి - రోడ్డువార కాలువలోకి విమూలగా దొర్లి యిరుక్కుపోయినాడు - మళ్ళీ లేవకుండా అణగా రేండుకు, ఏ దుంగో - దూలమో అందుకు విసిరేద్దామని, వెంకట రత్నం, అటూ ఇటూ చూశాడుకాని, ఏదీ అందుబాటుకు రాలేదు -

అటు తిరిగిచూడకుండా - వాడి మానాన వాణ్ని పడేసి, వెళ్ళిపోయినాడు నిదానంగా.

- మళ్ళీ మొదటికే వచ్చాడు.

కాలువ వంతున ఎక్కాడు. కమ్మి ఆనుకుని తొంగి చూస్తే - క్రింది ఉరవడికి కళ్ళు గిర్రుమన్నాయి - తలకాయ,

కొండలే గాలిలో వ్రేలాడుతూన్నట్టు, ఒళ్ళంతా కొట్టుకుపోతున్నట్టు అయిపోయింది. పళ్ళు పటపటగా బిగించి, కణతలు నెప్పిపుట్టేంతగా బిగించుకుని, తలబరువు దించుకుని హోరులో రెక్కవిరుచుకున్న పటంగీని, గిరికీ కొట్టుకుండా, దించుకునే ఒడుపులో, నింపాదిగా, ఒంటికి తెలివి తెచ్చుకున్నాడు - ఎవడో రాక్షసుడు నడుంపట్టుకొని పిడపవేస్తే - ఊపిరి కలుక్కుమన్నట్టు - వల్లమాలిన నిట్టూర్పు వచ్చింది. దులిపేసిన గోనెసంచీకి మల్ల వ్రేళ్లాడిపోయినాడు -

వం తెన దిగి, గట్టువెంబడే నడచిపోయి - ఏదో చిక్కని నీడను నడుంవాలాచ్చాడు. నిదుర తెప్పించుకునేందుకు, ఎన్ని విధాలో, పక్కకుదుర్చుకుంటూ మసిలాడు: బడలికమాత్రం దిగజారింది.

అటూ ఇటూ ఎవరూ లేకుండా చూసి, పసిపిల్లాడల్లె-కాలువలో దూకాడు - బాగా ఓపికవచ్చేదాకా ఈది, ఒడ్డుకు వచ్చి, అప్పుడు సొమ్మసిల్లి పడుకున్నాడు -

- ఇంటిగడప, ఎక్కేసరికి, ప్రొద్దు వాటారింది:

అమ్మమ్మ లోనడవాలో చెంగు పరచుకుని గోడవారను పడుకుని ఉంది. వీడికోసం కాచుకుని కూచుని కూచుని కునికిపాల్లువస్తే అల్లాగే నడుం వాల్చిందేమో, పక్కనే వత్తులపెట్టే, చేసిన వత్తులూ అలానే ఉన్నాయి. అలికిడివిని, మత్తుగా, చిరాకుగా, లేచికూర్చుంది -

“ఎక్కడికి వెళ్లావురా నాయనా?” అంటూ లేచి దగ్గిరగా, వచ్చింది -

“స్నానానికమ్మా!”-తడుముకోకుండా చెప్పిచొక్కా-
విప్పకుంటున్నాడు-

“ఇప్పుడేం స్నానంరా?_”

“మెలపడాను!”

“ఏం?_”

“ఓ చండాలుణి తాకాను!”

“తాకితేమాత్రం!_ఎప్పుడనగా పోతివి! తిండితిప్పలూ
లేకుండా ఇదేమిటిరా_తండ్రీ!”

జనాబు చెప్పకుండానే, కుర్చీలో నడుంవాలాచాడు-
వచ్చిన ఉత్తరాలు అందుకుని, వాటివంక చూడకుండానే
పరధ్యానంగా ఉన్నాడు!_

“ఇంటిదగ్గరనుంచి ఏమన్నా వచ్చిందా?_”అమ్మమ్మ
మరింత చేరువకు వచ్చి నిలుచుంది_

“ఇంటిదగ్గర ఏవరున్నారు? - దయ్యాలూ, భూతా
లేగా!_” కసిరికొట్టినట్టు అన్నాడు.

అమ్మమ్మ_ఇంకా ఏదో అడుగుదామనుకున్నది,
పెదవి దగ్గరే ఆపేసుకుని, “వడ్డించనయ్యో” అంది:-

“ఏదీ కానివేళ - ఇప్పుడేమిటి అమ్మా_” అంటూ
ధూకుడుగా లేచి, గదిలోకి వెళ్ళిపోయినాడు_

“అయ్యో నాయనా!_ ఈ అభోజనం ఏమిటిరా!
ఎంగిలిపడి లేద్దుగాని, రా!_ రెండు ముద్దలు పెరుగూ అన్నం
తింటే,” శుమ్మందాకా తరుముకు వెళ్ళింది, ఆదుర్దాగా_
ఆగి, మానంగా, చేసన్నగా బ్రతిమాలింది_

‘వద్దమ్మా!- మహాప్రభూ!- నేను హోటలుకు వెళ్తున్నానులే!- నీ మనుసువచ్చినంత మెక్కివస్తాను-’

- ఆ కసుగూ, ఆ విసుగూ చూసి, లాభంలేదనుకుని అమ్మమ్మ తగ్గింది: వెంకటరత్నం బట్టలు వేసుకుని, బయటకు నడిచాడు-

అమ్మమ్మ ఓకంటను ఆ పోకడ కనిపెడుతూ నిలుచుంది. గుమ్మంలోకి వెళ్ళి మలుపు తిరిగేదాకా, అలానే చూస్తూ నిలుచుంది.

తలుపు జేర వేసి, తల వంచుకుని యింట్లోకి వెళ్తుతూ “ఏ యీడుకు ఆ అనురిక లేకపోతే, యింతే - పిచ్చులూ వెరులూ ఎత్తుకురావూ? - అయినా, వీడికి యీ మొండిపట్టు ఎందుకువచ్చిందో? - వీడు కుదటపడడు ఇహ! - ఆ చూసే యోగం నాకు లేదు” - అని గొణుక్కుంది.

- వెంకటరత్నం మలుపు తిరిగేటప్పటికి సంజెదీపం వెలిగింది - నడవగా నడవగా మల్లెలనాసన కమ్ముకుంటూంది:

ఆకలి జ్ఞాపకంచేసుకుని, కడుపుమాత్రం నిండింది.

ఇంకా ముందు అన్నీ పూలదుకాణాలు: ఆ వాడను అంటే - రకరకాల తీపీ కారంసరుకు-

- కత్తిదూసినట్టు - లంకంత గ్లాస్టోపంచె బంగాళా కట్టుగా - ఉలిపిరి జేబులో, బరువుగా రూపాయలూ, భుజాన లుంగీచుట్టినట్టు తాపుకున్న ఉత్తరీయం - ఆమడదూరంముసిరే కామినియా తలనూ నెఘూటూ, ఏవడో ఒకడు, చేజాపి, ముంజేతికి మల్లెదండ కట్టించుకున్నాడు: కట్టిన సాయేబు యిచ్చింది పుచ్చుకుని, చేయెత్తి సలాంపెట్టాడు.

పక్కబజారులో, రద్దీ జాస్తీగా ఉన్న అంగడిదగ్గర ఆగి- కట్టి సిద్ధంగా ఉంచిన మిఠాయి - పొట్లలు, మొనలు ఎత్తిపట్టి అందుకున్నాడు. రా జెవరి కొడుకన్నట్టు సాగి పోయినాడు-

అలాటివాళ్ళు - ఆవేళప్పుడు ఎక్కడికి వెళతారో, ఊళ్లో అందరికీ తెలుసు-అలాగే వెంకటరత్నానికీ తెలుసు- అనుకోకుండానే తానూ అటే మళ్లాడు.

- వాడ - వాడంతా నిత్యకళ్యాణంగా ఉంది! - గుమ్మంగుమ్మం ఒకటో అరో పడుచుగాకలకలలాడుతూంది - ఏదో చూపు నిలవేసింది. ఏదో కులుకు లోపలికి లాగేసింది-

తాను ఇటు తిరగగానే - అటు తిరిగిన పడుచు, తల్లొ చెండు గురిగా ఉంచుకుని, పైటచెంగు విసుకు దారి చూపి స్తూన్నట్టు నడిచాడు.

గదిగుమ్మందగ్గర ఆగి - చెళుకో మన్నట్టు తిరిగి, ఎంతో పరిచయం ఉన్నట్టు తల ఎగనెత్తి నవ్వి - ఎంత సాగ సుగానో సిగ్గుపడుతూన్నట్టు తలవంచుకుంది -

ఎలా నవ్వారో చేతగాక - చెంపలూ పెదవులూ కలిపి సాధనచేస్తూన్నట్టు, వెంకటరత్నం వెర్రిచూపు ఒక్కటిచూస్తూ నిలవబడ్డాడు.

ఇంతలో, లోపలినుంచి, రొండిని తాళంచెవులు అమచ్చుకుంటూ యింటిపెద్ద వచ్చింది. పలకరించబోయింది: దగ్గరగా వచ్చి, మనిషిని పరకాయించిచూసి - 'ఫరవాలేదు - సొమ్ము ఎక్కడికీపోదు! - అనుకున్నట్టు - తాను కల్పించు

కుని, నిష్కర్ష గా ముందే చేతిలో పడవేయించుకోవలసిన అగత్యం లేదు అనుకున్నట్లు - చిన్నదాని సైగ అందుకుని వెళ్ళిపోయింది - మనసులో కరుకులు ఎంచుకుంటూ -

అలా, నిబ్బరంగా, పెద్దదిక్కు వెళ్ళిపోయిన ఉతరక్షణంలో - పడుచు ఈ రళికుణ్ణి కమ్ముకుంది. చేతికి చేయి కలిపి, లోపలికి, వడుపుగా చేర్చుకుంది. పన్నీరు చిలికింది - నవ్వింది - చక్కలిగింతలు చేసింది: ఎన్నో విధాల జెల్లించింది. చెండల్లే - పాన్పువీద ఎగిరిపడి, చేతులు జాచింది -

గాలికి, లేతతామరతూడులు ఆడినట్టు మూపులు కదిపింది. మోడికి పడగ విచ్చుకున్నట్టు జబ్బలు బిగించి, పద్మకోశాలుగా, సైగచేసింది - బరువు చేదుకుంటున్నట్టు - నరాల బిగివిగా, ముంజేతులు రొమ్ముకు ఆన్చుకుంది -

వెంకటరత్నం ఉన్న చోటనుంచీకదలలేదు - "ఏమా?" అన్నట్లు చూసింది. జాలిగా, ఎంతో అనుభవంగా దగ్గిరకు వచ్చింది - ఆ కంటతడి చూసింది -

చెక్కెళ్ళమీద చేతులు ఆన్చి - 'ఎందుకూ?' అన్నట్లు తల ఊపింది: పిల్లదానివంక తెప్పవాలచ్చుకుండా చూసి పొంగిపోయే దుఃఖాన్ని దిగమ్రుంగుకుని, మూలుగుతూ, కన్నీళ్ళు ద్రిమ్మరించాడు -

పడుచు, పెదవివిరచి, యింటిపెద్దనుపిలుచుకు వచ్చింది: నాయకసాని, గుమ్మంలో నిలుచునే, ఎగా - దిగా చూసి -

'ఏమిటి బాబూ! -' అని పలుకరించినట్టు గదమా యింది -

వెంకటరత్నానికి - వెన్ను ఛేళ్ళ మన్నట్టయి ఎక్కడి
శోకం అక్కడ హరించుకుపోయింది -

“ఏమీలేదు!” అని తనలో తాను గొణుక్కుంటూ,
జేబులోంచి, రూపాయిల బొత్తి అందుకుని, పక్కమీద
పడేసి యివతలకు రాబోయినాడు.

నాయకసాని, కాలు కదపకుండానే -

“ఇదేమిటిబాబూ! మావల్ల వచ్చిన అపరాధం
ఏమిటి? -” అని నిలవేసింది -

“ఏమీ లే!” దని తలవంచుకుని ఆడించాడు -

“అయితే, ఉండిపోండి!”

వెంకటరత్నం తలఉహూమని ఊగింది: నాయకసాని
ఛేళ్ళ మన్నది -

“ఏం బాబూ! - మాకు బిచ్చం పెట్టడానికి వచ్చారా? -
అలా మేం ముట్టుకోము - తీసుకుదయచేయండి! -” అంటూ
దోవ యిచ్చింది వైదొలగి -

పడుచు, యీవంకన్నా చూడకుండా గది విడిచి
పోయింది :

ఎంతసేపటికో తెప్పరిల్లి - వెంకటరత్నం యిల్లుదాటి
వచ్చేశాడు - ఇంట్లో ఎవరూ కంటబడలేదు - వీధితలుపు
ఓరవాకిలిగా ఉంది: గుమ్మం దిగివస్తూండగా మాత్రం,
ఎవడో ఎగమీసం దువ్వి న పొట్టిముసలివాడు తక్కుతూ,
తారుతూ వచ్చి, పక్కపక్కల్నే నిలుచుంటూ చేతులు
జోడించి నసిగాడు - వెంకటరత్నం అర్థంచేసుకోకుండా
వచ్చేశాడు -

ఆ - యింట్లోకి వెళ్ళగానే -

ఆ గదిలో అడుగుపెట్టగానే -

అమ్మజ్జాపకం వచ్చింది -

“అమ్మా! - నీకొడుకు చివరకు యీస్థితికి వచ్చాడా”

అనుకుని దుఃఖం వచ్చింది -

అలా వచ్చింది - అందుకు తయారైంది తానేనా

అనిపించింది -

- తన్ను చూసి తాను నవ్వుకున్నాడు - అంతటితో తేటపడ్డాడు -

ఇంటికి, ఎంతో కలకల్లాడుతూ తిరిగివచ్చాడు: అమ్మమ్మతో విసుగొచ్చేదాకా లోకాభిరామాయణం వేశాడు; పడుకోబోతూ -

“రేపు మన ఊరు వెళ్లివస్తానమ్మా!” అని చులాగ్గా అన్నాడు:

“ఎందుకురా నాయనా! -” అమ్మమ్మకు ఏమీ అగత్యం కనబడలేదు - ఆ మాటే అడిగింది -

“ఏమిలేదు - ఇల్లు ఏతీరున ఉందో చూసివస్తాను: ఇప్పుడు నాకు తీరుబడే - అందుకని - ”

ఆవిడ అడ్డుపన్న వేయకుండా - అడిగేవి అన్నీ ఊహించుకుని, కలగలుపుగా, వచ్చేటంత విపులంగా, మాటచొరవనీయని ధోరణిలో చెప్పేశాడు - ఒప్పించాడు.

అమ్మమ్మ రావడానికి వీలులేదని తెలుసును. ఊళ్లో బ్రహ్మాండంగా ఏదో సప్తాహం జరుగుతూంది - ఆ కాలక్షేపం విడిచిపెట్టి వస్తుందా? - పుణ్యంపురుషార్థం అంటే అమ్మమ్మకు

ఎంత కాపీర్నమో వెంకటరత్నానికి ఉగ్గుపాలనాటినుంచీ ఎరుకే! -

ఒక్క రే ఎన్నాళ్ళన్నా ఉండగలదు - ఇక్కడేం భయంలేదు. పైగా అమ్మమ్మ నోట్లో నాలుకఉన్న మనిషి - దివ్యంగా నిభాయించుకు పోగలదు -

మంచి శకునంకాదని, మళ్ళీ ఎప్పుడొస్తావని అమ్మమ్మ అడగలేదు - “క్షేమంగావెళ్లి లాభంగా రా నాయనా!” అనిమాత్రం అని ఊరుకుంది.

“అల్లాగేనమ్మా! - నాకేం నిక్షేపంలా వెళ్ళివస్తాను! - “అవసరంఉంటే ఉత్తరంముక్క వ్రాయించు!” అన్నాడు :

“అంతఅవసరం ఏముంటుందయ్యా ఇక్కడ-ఇంతలో! - నీవు ఎలాగూ రానేవస్తూంటివి, అక్కడ నాలుగూ చక్క బెట్టుకోంగానే! - నీకుమాత్రం అక్కడ తోస్తుందా ఏమన్నానా? -”

ఇలా అన్నా-ఎప్పుడొచ్చేదీ చెపుతాడేమోనని అనుకుంది కాని - వెంకటరత్నం అన్నింటికీ బొనన్నట్టు తల ఊగించాడు. అంతే! -

4

- బయలుదేరి వచ్చేముందు అంతే అనుకున్నాడు : మళ్ళీ బస్తీమొగం చూడకూడదు : ఆ మాకుమూలే పడిఉండి, నిశ్చింతగా, మనసుకు ఏమీ బాదరబందీ లేకుండా బ్రతకవచ్చును అనుకున్నాడు. ఇల్లా వాకిలీ సరిజూసుకుని అమ్మమ్మను రప్పించుకోవచ్చును - ఉన్న మడి మట్రా

ఆ రవంతా - సొంతంగా దగ్గరఉండి, ఉబుసుపోకకు, సేద్యం చేయించుకోవచ్చును: చేనుగట్టుమీద, కావలసిన కూరా నారా పండించుకోవచ్చును - నలుగురినీ పోగుచేసి, తీరికగా లోకం భోగట్టా యావత్తూ చెపుతూ కాలక్షేపం చేయ వచ్చును. అలవాటైతేసరీ - ప్రొద్దుపోక ఏం చేస్తుంది? -

వెళ్ళిన రోజు - కొత్తగనుక, ఎలాగో అలా వెళ్ళ మారిపోయింది - ఇహ, మర్నాడునుంచీ ఏ నిమిషానికి అ నిమిషం, ముళ్ళమీద ఉన్నట్టు అనిపించడం మొదలుపెట్టింది :

ఆ కొంపమీద, ఒక్క దమ్మిడి పెట్టినా దండుగే! - అది ఎంత బాగుచేయించినా అంతే! - అంతకన్న కొత్తది కట్టించుకోవడం నయం! -

వచ్చే రెండుబస్తాల అయివేజుకోసం ఇతగాడు అక్క దుండి ఒరిగించుకునే దేమిటి? - అవతలవాళ్ళను వెక్కిరించి నట్టు కాదూ?

ఊళ్ళో అందరికీ, ఏ కారుకు ఆ పనులు అందరికీ ఉంటాయి - తీరికగా నలుగురూ కూర్చున్నప్పుడు ఇతడు కూడా అక్కడ జేరితే - అందరూ అతి మర్యాదగానే చూస్తారు - కాని అతకరు:

ఇక, లోకంలో భోగట్టా అందామా అంటే, ఛప్పన్న దేశాల్లో ఎక్కడేం జరుగుతూందీ, తనకన్న వీళ్ళకే ఎక్కువ విపులంగా తెలుసును - చదువువచ్చిన ప్రతి ఆరిందాకూ ప్రతికలు కంఠోపాఠం! - వినికీడి, బట్టీ!

ఇహ తనకు ప్రొద్దుపోయేది ఎలా?

ఏంతసేపని పుస్తకాలు ముందేసుకుని కూర్చుంటాడు? -

ఎంతసేపని, నడుంవాల్చి ఏదేదో ఆలోచిస్తాడు? - ఎన్ని రూములు నిద్రపోతాడు?

ఏమీ వ్యాపకం లేనిదీ ఎలా నిద్రపడుతుంది? ఎప్పుడు తెల్లవారుతుందా అని, కోడికూతలు లెక్కవేసుకోవడం - తెల్లవారినప్పటినుంచీ మళ్ళీ ఎప్పుడు సంజెపడుతుందా అని నోట్ల వేలువేసుకు కూర్చోడం! - కరణంగారిగట్ల వేళకు మడికట్టుకోవడం - ఏపూటకు ఆపూట ఎక్కీ-దక్కీగా-పట్టు బలనంతాన, యింటివారు ఏమనుకునిపోతారో అని తినడం - సంజెపూట కాలాడినంత పట్టు ఎటో తిరిగి రావడం - మళ్ళీ మర్నాడు అంతే!

ఎటు తిరిగి తేమాత్రం, ఏముంది-

అన్నీ అవే చేలు-అందరూ అదేపని-తను, ఎందులో అన్నా కల్పించుకుందామన్నా - పలుకరిస్తే వెక్కిరించినట్టు అనుకుని ఊరుకుంటారు: వాళ్ళుచేసేది ఏదీ తనకు చేతకాదని, అందరికీ ఖచ్చితంగా తెలుసు: తను బస్తీనుంచి చోద్దెం చూసేందుకు వచ్చిన అప్రయోజకుడు-

అయితే, మరి యిదేమిటి? -

కరణంగారి యింటికి ఏ అభ్యాగతి వచ్చినా, ఇలాగే పూటపూటా విందులు చేస్తారా? - ఇలా అడుగులకు మడుగు లొత్తుతారా? - యింటికి కొత్తగా అల్లుడు వచ్చినట్టు మర్యాదచేస్తున్నారే! - ఏదో ఉంది: ఇది కేవలం లాక్యం కాదు: తనవల్ల ఆయనకు జరిగేదేముంది? -

ఉండి ఉండి - తీరా ఆ పూటే కరణంగారు అసలుసంగతి బయటపెట్టాడు -

మామూలువేళకు - అలా ఎటన్నా తిరిగివద్దామని
 బయలుదేరుతూండగా - ఆయనకూడా కలిసినచ్చాడు:
 ఆమాటా యీమాటా ఆడుతూ, హఠాత్తుగా, ఆమాట
 అంటే అసలుమాట- ఎత్తాడు:

-తన రెండోకూతురి అందచందాలూ, చురుకుదనం,
 గొంతుస్వారస్యం - భాగవతంలో ఎన్నిపద్యాలు నోటికి
 వచ్చిందీ-ఎంత బాలతొడుగు ఉన్నదీ-తాను యిదివరకు,
 పెద్దలుడికి ఎంతెంత ముట్టజెప్పిందీ - దేశకాలపరిస్థితులను
 బట్టి, ఆ భద్రాద్రి రాముడి కృపవల్లా, తాను ప్రస్తుతం
 ఎంతకు తూగగలిగిందీ దస్తావేజుమతలబీలో ఏకరువుపెట్టి-
 సరే అంటే సరే అనమని, సుతారంగా మెడలువిరిచాడు:
 యింట్లోవాళ్ళ అభిమతమూ ఇదేవన్నాడు: తా మందరమూ
 ఆనూపానూ చూసుకునే, 'శుభం!' అనుకున్నామన్నాడు:
 చిన్నదాని అభిప్రాయమూ యింతే అని తెలుసుకున్న తరు
 వాతనే - ఈ చెవిని వేస్తున్నానన్నాడు-తేల్చి చెప్పాలిసిందే
 అన్నాడు-బిప్పుకోక తప్పదన్నాడు!-

వెంకటరత్నం ఏకాండంగా మ్రూనైవోయినాడు:
 ఈమధ్యరాని కోపం వచ్చింది, మామూలుగా వచ్చే
 దుఃఖం వచ్చింది-కిక్కురుమనకుండా, కరణంగారి మొగం
 వంక చూశాడు; ఎన్ని ధక్కామొక్కిలో తిని, చెక్కు
 చెదరకుండా మెలిసిరిగిన ఆ జమిలిమీసంకేసి చూశాడు!-
 నోరెత్తితే లాభం లేదనుకున్నాడు-

ఏం-ఏం?- అని కరణంగారు కుమ్మినట్టు వేధించగా,
 చివరకు పట్టుబలవంతాన, 'అలాగేలేండి, మీ మాటకు

అభ్యంతరం చెపుతానా? - మా అమ్మమ్మకు చెప్పివస్తా -' అని నసిగాడు:

“నేను వెళ్ళి చెప్పివస్తాను: వెంటబెట్టుకువస్తాను: అంత కన్న మాకుమాత్రం కావలసిందేముంది! అందరికీ పెద్దది. ఆవిడసమక్షానే -” అంటూ కరణంగారు పేచీలోకి దిగారు -

వెంకటరత్నానికి గుక్క తిరగలేదు - తాను ఏమన్నా నెగ్గేట్లు తోచలేదు: ఎలాగైనా అయితే - అల్లణేకదా - అని కొంత ధైర్యం తెచ్చుకుని కొసమొండిగా 'పెళ్ళి అన్న తరువాత చూచుకోవలసిన వీలూ చాలూ బోలెడు ఉంటుంది. నేను కాదనలేదుగదా - నన్ను వెళ్ళిరానీయండి! -' అన్నాడు కరణంగారు తాక్కంగా తగ్గి సరేనన్నాడు:

ఆరాత్రి యిల్లంతా మరీ కళకళలాడింది:

కరణంగారి భార్య, ఒకటికి పదిసార్లు బలవంతంగా మారువడ్డించింది: 'ఏమోయ్!' అని పలుకరించింది! పెళ్ళి కూతురుకాబోలు, మాంచి గమకంగా ముస్తాబై తనకంట పడకుండానే, ఎటనుంచో వేయికళ్ళతో పొంచిచూసినట్టు అని పిస్తూంది: కరణంగారు ఒక్కటే ముసిముసి నవ్వుగాడగ్నారు

రాత్రి - ఎంత కొట్టుకున్నా కంటికి కుచుకంటూ రాలేదు - నిన్న సాయంత్రం - అలా జరిగినప్పుడే, ఇహ ఆ డొళ్ళో ఒక్కక్షణం ఉండలే ననుకొన్నాడు - పులిమీద పుట్రగా ఈపూట కరణంగారు ఈ ప్రస్తావన తేవడంతో -

ఎప్పుడు తెల్లవారుతుందా - అదే స్మరణ!

- నిన్న సాయంత్రం ఏం జరిగిందని! -

ఎటో షికారు వెళ్ళాడు - గట్టుదిగి డొంకపుచ్చు

కున్నాడు-అది పోయిన పోకడే పోయి-యీ ఊరుదాటి,
 అవతల శివార్లకు చేరుకున్నాడు - నడుస్తూన్నంతసేపూ
 బాగానేవుంది-ఎదటంతా పచ్చపట్టెకాని, ఏ కొండగుర్తూ
 లేదు-అడుగు చులాగ్గా పడుతూండేమో-కనుచీకటి అయే
 దాకా సాగుతూనే ఉన్నాడు: అప్పటికి అనిపించింది-చాలా
 దూరం వచ్చానేమోనని:

ఎదురుగుండా, కూతవేటుగా మరో ఊరు, తోపు
 లోంచి, మిణుకుమిణుకు గుర్తుగా కనబడుతూంది-పుంతవిడిచి,
 మెరకపట్టి, వచ్చినవేపు చూశాడు: తన ఊరు ఎంతో
 దూరాన గూచాయగా బొమ్మలై కనబడ్డది-పక్కా క్రోసు
 న్నర అయినా ఉంటుంది:

చలివేసినట్టు చీకటి, ఒక్క విదిలింపున ముంచుకు
 వచ్చింది. మెరాబాలోంచి రకరకాల కీచులూ, హెచ్చా
 తగు స్థాయిలో-చెవికి అందని ఝడితిలో ప్రారంభం అయి
 నాయి-వెళ్లేటప్పుడు దోవ తడుముకుంటూ పోవాలి: ముల్లూ
 ముట్టా ఉంటుంది-కాలికి జోడు లేదు-ఇటు పోయేవాళ్లు ఎవ
 రన్నా ఉంటే, మనిషిసాయాన అయినా పోవచ్చును. అను
 కుంటే-అటు, ఆఊరికి చేరువౌతూపోయే అలికిడేకాని, ఇటు
 ఎవ్వరూ రావడంలేదు-

ఒంటరిగా పోవడమా-ఎవరన్నా వచ్చేదాకా ఆగడమా
 ఆలోచన తెగక అలాగే నిలుచుండిపోయినాడు-

ఇంతలో ఉన్నట్టుండి-చేరువుగానే, వెనుక పీటీ గుబురు
 లోంచి, ఆడగొంతు ఆర్తనాదం కెవ్వుమన్నది: ఏదో హత్య
 జరుగుతూన్నట్టు అనిపించింది:

వెంకటరత్నానికి గుండెపిరికి ఏనాడూ లేదు: వినీ వినడంతోనే, అభయంగా ఓ పొల్లుకేక పెట్టి-సవ్వడినిపట్టి అటు లంఘించాడు-

-చూసి, తల వంచుకొన్నాడు:

ఎవరో ఇద్దరు పడుచువాళ్ళు-

ఆ కేకకు అరం, అది కాదు - ఇది - !

వాళ్ళేం సిగ్గుపడలేదు - ఈతడు వచ్చాడని మర్యాద కోసం-అన్నట్లు కొంచెం దూర దూరంగా నిలుచున్నారు:

“మీరా బాబూ! - ” అని పడుచువాడు పలుక రించాడు: “కరణంగారింటికి వచ్చిన మారాజు!” అని పడు చుకు వినరించి చెప్పాడు-

“బస్తీ మారాజా!” అని పడుచు పకాల్ మంది !

“దోవ తప్పారా బాబూ! - ఇదిగో - ఇటు దిగి - జమిలితాళ్లమయంగా తలవంచుకుపోండి, మనూరు అదే! - ఓ మైలులెక్క తగ్గుతుంది-”

వెంకటరత్నం తనలో తాను “ధేంక్స్” అని, అల వాటుకొద్దీ అని, కిక్కురుమనకుండా, తలవంచుకుని, - దోవ పుచ్చుకున్నాడు. వెనుకనుంచి, వాళ్ళ నవ్వుచేండుతూన్నట్టు వినిపించి నిశ్శబ్దమైపోయింది-

దోవ అయోమయంగా ఉంది: అలవాటైన కాలెతే తప్ప ఆడదు - ముందుకు కాలు సాగడంలేదు - వెనక్కి- తిరిగి వచ్చినవోటికే చేరుకుందామంటే - వాళ్లను ఉసూరు పెట్టినట్టు కాదూ -

అయినా ఇంకోమార్గం లేదు-

ఇటునుంచే ఊంకలోకి అడ్డంకొడదామంటే అసలు మరీ గుయ్యారంగా ఉంది: ఎదుట పుట్టే ఉందో, - గట్టే ఉందో, ఆనవాలన్నా లేదు -

పళ్లబిగివిని, - వెనక్కి తిరిగాడు: తాను మళ్ళీ దాపు రిస్తున్నానని వాళ్లకు గుర్తు తెలిసేందుకు, పెద్దగొంతుకలో ఏదో పద్యం ఎత్తుకున్నాడు - అదే పనవి - పనవి అనుకుంటూ, వచ్చినచోటికి చేరుకున్నాడు: అక్కడ ఎవరూ లేరు - వాళ్ళదోవను వాళ్ళు వెళ్ళిపోయివుంటారు -

అక్కడే నుంచునిపోయి - నవ్వుకోవడం మొదలు పెట్టాడు: తాను యిక్కడికి రావడం ఎందుకు - వచ్చి చేసిన ఘనకార్యం - ? ఊంకలో చిక్కుపడటమేగా? ఉన్న ఊరే అయితే - ఏ బెడదా లేకుండా తప్పకుతిరిగేవాడుగా!

— వెతుక్కుంటూ కరణంగారి మనిషి లాంతరు పుచ్చుకువచ్చాడు: తాను యీ ప్రాంతాల్లో తచ్చాడు తున్నాడనీ, బహుశా దోవ తప్పి ఉండవచ్చనీ యిందాకటి పడుచువాడు యింటికిపోతూ, కరణంగారి యింటిదగ్గర చెప్పి మరీ వెళ్ళాడు - అంతేకాదు, వాడు వీడితో ఇంకా ఏమో, ఏమేమో చెప్పిఉండకపోడు - వీడివాలకంలో ఏదో నవ్వుఉంది.

ఇంటికి చేరేటప్పటికి కరణంగారు కనిపెట్టుకు కూర్చున్నాడు: ఏమీ అనలేదు - “అయ్యో! దారిలో అవస్థ పడ్డావా? -” అంటూ మాటవరుసకన్నా అనలేదు - వట్టి చిరు నవ్వుతప్ప ఏమీ యీ ప్రస్తావనే తేలేదు - ఆ మానంగా చెవిపుచ్చుకు మెలేసినట్టుంది!

ఆయన ఆలా ఊరుకోవడం వెంకటత్నానికి మనసు

చివుక్కుమన్నది. తనను చూసి నవ్వుకుంటున్నాడా అనిపించింది - భాయంగా అంతే అయిఉంటుంది.

ఆయన ఒక్కడే కాదు - తెల్లవార లేచి - ఎవరివంక చూచినా, అందరూ తనను చూచి నవ్వు ఆపుకుంటున్నట్టే తోచింది. ఇక ఆ ఊళ్లో ఎలా ఉండటం? -

వెళ్లి పోదామనే నిశ్చయానికి రావడానికి ఆ పవలంతా పట్టింది: రాత్రి భాజనంవేళ ఆ సంగతి చెప్పి, కరణంగారి దగ్గర సెలవు పుచ్చుకుందామనుకునే సరికి ఆయన సంజెవేళ వెంటవచ్చి-ఇదొకటి ఎత్తాడు - పెళ్ళంటూ ఇక ఉండటానికి అసలే వీలులేదు-

— మళ్ళీ యింటికే జేరుకోవడం ఎంతో బరువు దించినట్టు ఉంది: అమ్మమ్మ అరుకున్న దానికన్న వేగిరం వచ్చాడనుకుని, సంతోషించింది: ఆవిడకు అసలురగడ ఏం తెలుసు?

అవాళంతా, తన ధోరణిలో తాను ఉండి అసలు సంగతి - అసలు ఏ సంగతి ఆవిడతో చెప్పలేదు-

మునుపటికన్న ఊరంతా ఎంతో ఆప్యాయనంగా కనబడుతూంది: ఇంతవరకూ పడ్డ జంజాలన ఏదీ జ్ఞాపకం లేకుండాపోయింది:-

తెల్లవారేసరికి, కరణంగారు ప్రత్యక్షమైనారు. ఆయన్ను చూడగానే, వెంకటరత్నానికి ముచ్చెమటలూ పోసినాయి: ఏదో ముంచుకుపోయే పనిమీద పోయే హడావిడిగా, - బయటికి తప్పుకున్నాడు - ఏమనాలో ఆలోచించుకునేందుకు-

ఎంతసేపు తిరిగినా - ఏమీ పాలుపోలేదు-

అమ్మమ్మ మీద - దైవంమీద - భారంవేసి, అపరా
హ్లానికి యింటికి తిరిగి వచ్చాడు:

కరణంగాను లేరు: వచ్చినదోవనే తిరిగి వెళ్లారుట -
అమ్మమ్మ గండం తప్పించింది -

ఎలా అంటే - ఆయన చెప్పేవన్నీ చెప్పనిచ్చిందట -
అన్నింటికీ సరే అన్నదిట - కాని, ఒక్కటిమటుకు పారజూసి
మరీ, శుభమస్తు అనుకోమందిట -

“పిల్లవాడికికూడా, తండ్రిచాలికే అని జ్యోతిషులు
అన్నారు - కానుక, పిల్లదాని ఆయుర్భాగ్యం విషయంలో
మీకు అనుమానం ఉండి, మొక్కు తీర్చుకునేందుకే అయితే,
అంతకంటేనా? నా మనమడు, మరొకరిలాటివాడు కాడు -
వాడంత యోగ్యుడులేడు: ఉన్నన్నాళ్లు పువ్వుల్లో పెట్టి
చూసుకుంటాము - ఇదీ నాయనా, అసలు సంగతి - ఎవరో
ఎవరో అయితే, మీరిచ్చే కట్నాలకూ, కానుకలకూ ఎగిరి
గంతేసి ఒప్పుకోకపోదునా? - తెలిసి మీ దగ్గర ఈ విషయం
దాస్తే నాకు మరి పుట్టగతులుంటాయా? -” అందిట!

కరణంగాను పిల్లదానికి యీ గండం తప్పించినందుకు
అమ్మమ్మపాదాలంటుకు మ్రొక్కి - అభోజనంగానే వెళ్ళి
పోయినారుట! -

వినగా - అమ్మమ్మ మనసు, అప్పటికి తెలిసి, వెంకట
రత్నం, పసిపిల్లవాడల్లే, కృతజ్ఞతగా బావురుమున్నాడు -

అమ్మమ్మ - పొదివి పట్టుకుని, నీ మనసు నాకు తెలు
సురా తండ్రి! - నీ బాధ నాకు తెలుసు! - ఆ తండ్రి బిడ్డవు

కాదూ! - బిగరగా ఏడిస్తే, నీ మనసు ఏమైపోతుందో అని, ఏదో వంక పెట్టి ఎప్పుడూ విసుక్కుంటానురా నాయనా! -”

“నీమీది కోపాన కాదు! - కాదురా తండ్రీ!

నీవు పెళ్ళి చేసుకోలేదని నాకేం విచారంలేదు: మనుమరాలిచేత ఉపచారం చేయించుకోవాలనే ఉబలాటమూలేదు: నేను ఉన్నన్నాళ్ళూ యింత నండి పెడతాను- ఇనా ఆ తరువాత అంటావ్ - నీ తల్లి ఎలా తల్లిస్తే-అంత! -

తానే, తన బిడను కనిపెట్టుకుంది!

ఆ రుషిమాత్రం-”

వెంకటరత్నం-కళ్ళు మిరుమిట్టయే కాంతిలో నిలుచోలేకపోయినట్టు, విడిచి, వీధిలోకి వచ్చేశాడు: మనసులో అమ్మమ్మకు అనుక్షణమూ, అడుగడుక్కూ మొక్కుకుంటూ

ఆ వెలుగు దూసుకువచ్చిన తరువాత, ఈ నడివీధి, ఈ సమ్మర్దం, ఈదీపాల మినుకుమినుకు-ఈ మల్లెల గుమాయింపూ, ఇదంతా, తనకు అందుబాటులో ఉండి, తనజోలికి రావడానికి భయంభయంగా తప్పుకు తిరిగే, ఏదో సాదా-లోకంలాగా అనిపించింది వెంకటరత్నానికి-

అప్పటికి, మామూలు మనిషి అయినాడు-

రంగశాయి కనబడితే, పలుకరించాడు: నిలవేసి కుశల ప్రశ్నలు చేశాడు-“నీవు కనబడకపోతే ఏమీ తోచడం లేదురా!” అన్నాడు. ‘రేపు మీ యింటికి వచ్చి, కొత్త సంసారం ముచ్చట చూస్తా’ నన్నాడు! - మామూలు ధోరణిలో వెన్ను తట్టాడు-

వెంకటరత్నం - ఎటు చూసినా, ఏమీ ఎబ్బెట్టు కనిపించలేదు.